

# ገበሬው አቶ ካሚሶ ካያሞ በፍትሕ እጦት ሳቢያ ራሳቸውን አጠፉ

**ከድረ-ገፁ አዘጋጅ፡** አዲስ አበባ ውስጥ የተለያዩ ነጋዴዎች፣ መምህር የኔሰው ገበሬ፣ ሰሞኑን ደግሞ አንድ ወጣት በአገዛዙ በሚደርስባቸው ግፍ እየተማረሩ እራሳቸውን የማጥፋት እርምጃ ወስደዋል። አሁንም አንድ ወገኖችን ተመሳሳይ እርምጃ መውሰዳቸውን የሚገልጽ የሚከተለው አሳዛኝ ሐተታ ከአንድ ተከታታይ አንባቢያችን ደርሶናል። ምንም እንኳን ነገሩ ቀላል ነው ባንልም፣ ጠላትንም ይዞ ወደመቃብር መውረድም አለ እኮ! በብዙሃኑ ላይ የሚዘንበውን የመከራ ዝናብ ለማስቆም መፍትሄው አሁንም በተቀናጀ ትግልና መስዋዕትነት ያለውን የወያኔ አገዛዝ ማስወገድ ነው ብለን እናምናለን። ለአቶ ካሚሶ ካያሞ ቤተሰቦች ጽናቱን ይስጣችሁ እያልን፣ አሳዛኙን ሐተታ ከዚህ በታች አቅርባናል።




አቶ ካሚሶ ካያሞ በደ/ብ/ብ/ሕ ክልል በሲዳማ ዞን በአለታ ጩኮ ወረዳ በማንጉዶ ቀበሌ በግብርና ሥራ ይተዳደሩ ነበር። የቀበሌው ሊቀመንበርና ተባባሪዎቹ የይዞታ መሬታቸውንና በላዩ ያለውን በርካታ የተለያዩ ንብረት በግፍ ሊነጥቋቸው ይሞክራሉ። አቶ ካሚሶ እየደረሰባቸው ያለውን በደል ለተለያዩ የአካባቢው የመንግሥት አካላት አመልክተው ማንም መፍትሔ የሚሰጣቸው አላገኙም።

ፍትሕ በማጣታቸው መጋቢት 20 ቀን 2004 ዓ.ም. ሌሊት በቀበሌው ሊቀመንበር ግቢ ውስጥ በመግባት ራሳቸውን ሰቅለው ሕይወታቸውን አጥፍተዋል። የአስከሬን ምርመራ በይርጋለም

ሆስፒታል ተደርጎ የቀብራቸው ሥነሥርዓት በ21/07/2004 ዓ.ም. በጩኮ ወረዳ በማንጉዳ ቀበሌ በመኖሪያ ግቢያቸው ውስጥ (በባህሉ መሠረት) ተፈጽሟል።

አቶ ካሚሶ ፍትሕ የማያገኙ ከሆነ ሕይወታቸውን በገዛ እጃቸው እንደሚያጠፉ የሚገልጹ መልእክቶች በጩኮ ከተማና አካባቢው በየግድግዳው ላይ ለጥፊው ነበር። ለሚመለከታቸው መሥሪያ ቤቶችም ተመሳሳይ የጽሁፍ ማስጠንቀቂያ ሰጥተዋል (አባሪውን ይመልከቱ)። ቤተሰብ ይህን በማወቁ እንዳሉትም ሕይወታቸውን በገዛ እጃቸው እንዳያጠፉ በመስጋት ሲጠብቃቸው ውሎ አድሮ ነበር። ነገር ግን ቤተሰባቸውን ካረጋጉና ሁሉም መተኛታቸውን ካረጋገጡ በኋላ ሌሊት ከቤታቸው ወጥተው ወደቀበሌው ሊቀመንበር መኖሪያ ግቢ በመሄድ እዚያው ራሳቸውን ሰቅለው ሕይወታቸውን አጥፍተዋል።




አቶ ካሚሶ ካያሞ በፍትሕ እጦት ራሳቸውን ከማጥፋታቸው በፊት፣ የተለያዩ የጽሁፍ መልእክቶችን በጭኮ ከተማና አካባቢው በተለያዩ ሥፍራዎች ለጥፊውና አሰራጭተው ነበር። በመልእክቱ ውስጥ የሚከተሉት የብሶት፣ የአቤቱታና የማስጠንቀቂያ ቃላት በተደጋጋሚና በተመሳሳይ ይታያሉ።

➤ “... ከፍትሕ ማጣት የተነሣ እራሴን ለማጥፋት ወስኛለሁ ...”።

- “... የቀበሌ ሕዝብ ደግሞ እኔ እንደ ኢየሱስ ተሰቅዬ ለእናንተ መፍትሔ እንደማስገኝ ሁሉ እወቁልኝ፤ ብሎም እዘኑልኝ፤ እራሴን በስቅላት ላጠፋ ተነሳሰቻለሁ፡፡...”
- “... በአገራችን እውነተኛ ፍትሕ በማጣቴ ታንቁ ለመሞት ወስኛለሁ ...” “የሚያዝን ይዘንልኝ...”

ሟቹ መልእክቱን በሲዳምኛ ቋንቋም ጽፈዋል፤ ትርጉሙ ለጊዜው አይታወቅም እንጂ፤ ከአማርኛው ጋር ተመሳሳይ ሳይሆን አይቀርም፡፡ ቀደም ሲል የተገለጹትን አክሎ “የለፋሁበት ንብረቴ በግፍ ሲዘረፍና ሲጨፈጨፍ፤ ልጆቼና ቤተሰቤ በችጋር ሲያልቁ አላይም፤ ፍትሕ የለም፤ በግፍ መሬቴን ከተነጠቅሁ ሕይወቴን ለማጥፋት እገደዳለሁ ...” የሚል ይዘት ያላቸው ልዩ ልዩ የጽሁፍ መልእክቶች ትተው አልፈዋል፡፡ (አባሪውን ይመልከቱ)፡፡

አባሪ ሰነዶች



Main body of handwritten text, appearing to be a list or a series of entries, possibly in a specific script or dialect.

Handwritten text in Amharic script, consisting of approximately 10 lines of dense, cursive writing.

Handwritten text in Amharic script, consisting of approximately 10 lines of dense, cursive writing.